

روپیہ کوٹر

لیکچر، گورنمنٹ اسلامیہ کالج برائے خواتین، فیصل آباد

اُردو ناول کو کیسا ہونا چاہیے

"The origins of storytelling /anecdotes and myth dates back to the start of human life. Myth gave way to the birth of novel. Novel is an important genre of Literature that has just been born about no more than three centuries ago. It has been introduced to Urdu literature from English literature. It is considered to be a more developed form of myths and anecdotes. Its subject matter deals with the representation of human life. Novel, no doubt, is an art form and all the art forms are the mirror reflection of life. A novel must have coherence and unity for its subject matter and form are related to each other just like the body and soul. Preferential treatment of human values is an important feature of the novel. Each one of them does have the quality of being significant and it promotes nature. The novelist recreates his imaginary world for the readers. Novel is the mirror of life but this mirror reflects life in a deeper and charged way. This thesis sheds light upon these features.

دنیا میں انسانی زندگی کی ابتداء کے ساتھ ہی قصہ کہانی کا آغاز بھی ہو گیا۔ دنیا کی تاریخ دیکھیں تو حضرت آدم اور حوا کا قصہ جو جنت میں ان کے قیام سے لے کر اس روئے زمین پر آنے تک اور پھر زمین پر مختلف حالات و واقعات کے درمیان زندگی گزارنے پر مشتمل ہے۔ یہ انسانی تاریخ کا پہلا قصہ تھا پھر جیسے جیسے اس روئے زمین پر انسانی معاشرہ وجود میں آتا گیا اس معاشرے میں بننے والے انسانوں کی زندگیوں میں کئی طرح کے واقعات رونما ہوتے گئے اور مختلف کہانیاں جنم لیتی رہیں یہی کہانیاں اور قصے نسل در نسل اور سینہ بہ سینہ ایک معاشرہ سے دوسرے معاشرہ میں پہنچتے رہے ان داستانوں میں مافوق الفطرت عناصر جنوں، پریوں، شہزادیوں اور شہزادوں کے کردار ہوتے تھے کبھی کوئی شہزادہ شہزادی کو حاصل کرنے کے لیے کوہ قاف جا رہا ہے تو کوئی شہزادی کو جنوں کے قبضہ سے چھڑانے کی کوشش کر رہا ہے۔ الغرض ان داستانوں کے قصہ کا تعلق مکمل طور پر خیالی دنیا پر مبنی ہوتا ہے اور اس کا حقیقت کے ساتھ دور دور تک کوئی تعلق نہیں ہوتا۔ صنعتی دور کے ساتھ ہی انسانی شعور بیدار ہونے لگا۔ ناول نے جنم لیا۔ ادب میں پہلی بار حقیقی زندگی کے واقعات و کرداروں کو پیش کیا گیا ویسے تو اردو ناول کا آغاز ایک اتفاقیہ کہانی لکھنے سے ہی ہوا لیکن پھر اس کے بعد فنی نقطہ نظر کو مد نظر رکھتے ہوئے باقاعدہ پلٹ کو تیار کر کے ناول لکھنے گئے یہ صنف بڑی تیزی سے مقبولیت حاصل کرتی گئی وقت گزرنے کے ساتھ اس میں اضافہ ہوتا گیا اور یہ صنف ترقی کرتی گئی۔ ناول ادب کی ایک اہم صنف ہے۔ جسے

معرض وجود میں آئے ہوئے تین صدیوں سے زیادہ عرصہ نہیں ہوا۔ انگریزی ادب سے ناول اردو ادب میں متعارف ہوا۔ انگریزوں کی وسعت سے یہ انسیوں صدی کے آخر میں برصغیر میں متعارف ہوا اور آج ارتقاء کے کئی مراحل طے کر چکا ہے۔^(۱)

لفظ ناول اطالوی زبان کے لفظ "Novela" سے اخذ کیا گیا ہے۔ جس کے معنی نیا، انوکھا یا نویلا کے ہیں۔ انگریزی میں اسے ناول "Novel" کا نام دیا گیا۔ چونکہ یہ صنف داستان کی ترقی یافتہ صورت تھی۔ اس لیے اس کا مطلب نئی چیز ہے۔ اس کا نام ہی ناول رکھ دیا گیا ناول سے پہلے نثری ادب میں داستانیں اور تمثیل وغیرہ شامل تھیں۔ جن میں ایسے قصے اور کہانیاں وغیرہ بیان کیے جاتے تھے جو حقیقت سے دور اور من گھڑت باتوں سے بھرپور ہوتے۔ ناول کیونکہ زندگی کے قریب تر واقعات پر مشتمل ہوتا ہے۔ اور اس میں زندگی کی تجربیات، حقیقوں اور پچیدگیوں اور لفاظوں کو موضوع بنایا جاتا ہے اس لیے جب یہ صنف نئی نئی معرض وجود میں آئی تو لوگوں کے لیے یہ انوکھی اور نئی چیز تھی۔ اس لیے اسے نویلا کا نام دیا گیا۔ ڈکشنری آف لٹریری ٹرمز (Dictionary of literary terms) میں ناول کو کچھ اس طرح بیان کیا گیا ہے:

Novel derived from Italian novella tale^(۱) piece of new, and now applied to a wide variety of writings whose only common attribute is that they are extended pieces of prose fiction.^(۲)

سہیل بخاری نے ناول کی تعریف کچھ بیوں کی ہے: ناول اس نثری قصے کو کہتے ہیں۔ جس میں کسی خاص نقطہ نظر کے تحت زندگی کے حقیقی واقعات کی عکاسی کی گئی ہو۔^(۳) چونکہ اردو ادب میں یہ صنف انگریزی ادب کے توسط سے آئی لہذا اس کا نام اردو میں بھی ناول ہی رکھ دیا گیا۔ اگر اردو میں ناول کے معنی دیکھے جائیں تو ناول سے مراد، تفصیلی کہانی یا قصہ ہے جو نثر میں لکھا گیا ہو۔ قوی انگریزی اردو لغت میں ناول کی تعریف ان الفاظ میں لکھی گئی ہے: نثری قصہ جس میں کم و بیش پچیدہ پلاٹ کے ساتھ حقیقی زندگی کے کردار، افعال اور مناظر پیش کئے جائیں۔^(۴) ناول داستان اور افسانہ دونوں سے مختلف ہے۔ تاہم اردو کے مختلف محققین اور نقاد نے اس کی تعریف مختلف انداز میں کی ہے۔ ڈاکٹر احسن فاروقی ناول کی تعریف ان الفاظ میں کرتے ہیں: ناول داستان یا افسانے کی ایک زیادہ ترقی یافتہ نوعیت ہے۔^(۵) ناول کی یہ تعریف کسی بھی لحاظ سے ناول کے مفہوم کو واضح نہیں کرتی۔ اس کی مزید ایک تعریف جو آل احمد سرور لکھتے ہیں: ناول ایک مسلسل قصے کا دوسرا نام ہے۔ ناول کا اصل مقصد تفریح ہے۔ دلچسپی قائم رکھنا اس کے لئے ضروری ہے۔^(۶) کشاف تقیدی اصطلاحات میں ناول کے معنی یوں ہیں: ادبیات کی اصلاح میں ناول کے معنی ہیں کسی معمول جواز کی بنیاد پر کسی عبارت سے ایسے معنی اخذ کرنا جو عبارت کے الفاظ اور اس کے لغوی اور صفحی عدالتوں سے براہ راست حاصل نہ ہوں۔^(۷)

ناول کا بنیادی موضوع تو انسانی زندگی کی عکاسی ہے۔ اور تمام ناولوں میں بیان کیے جانے والے موضوعات کا محور و مرکز بھی انسان ہی ٹھہرا۔ ڈاکٹر متاز حسین اس بارے میں کہتے ہیں: علمی کتابیں تو بے شمار موضوعات پر لکھی جاسکتی

ہیں۔ لیکن ناول کا موضوع ایک ہی ہوتا ہے اور وہ ہے زندگی۔^(۸) علی عباس حسینی ”ناول کی تاریخ و تقدیم“ میں چند نقاودوں کی ناول کے متعلق آراء کچھ یوں بیان کرتے ہیں: سیلوس نے ناول کو نشر میں قصہ بیان کرنے کا فن قرار دیا ہے۔ گرانٹ کسی ناول کو ایک حقیقت نگار نثری قرار دیا ہے۔ بیکر نے ناول کو نثری بیانہ قصے کے ذریعے انسانی زندگی کی ترجمانی قرار دیا ہے۔ پریٹلی کے نزدیک ناول زندگی کے لیے ایک آئینہ کے فرائض انجام دیتا ہے۔ آرنلڈ پینٹ نے قرار دیا ہے کہ ناول نگار وہ ہے جو زندگی کا بغور مطالعہ کرے اور اس سے اس قدر متاثر ہو کہ وہ اپنے مشاہدے کا حال دوسروں سے بیان کیے بغیر نہ رہ سکے اور اپنے جذبات کے اظہار کے لیے قصہ گوئی کو سب سے موزوں اور مناسب ذریعہ و آلہ سمجھے۔^(۹) داکٹر ابوالایش صدیقی ناول کا مفہوم کچھ ان الفاظ میں بیان کرتے ہیں: ناول کا لفظ ہمارے یہاں مغربی ادب بالخصوص انگریزی کے اثر سے آیا اس کا اطلاق نثر میں ایسے قصے پر ہوتا ہے جن میں ایک واضح منظم پلاٹ ہو اور جس میں خیالی کہانیوں کی بجائے زندگی کے مسائل، معاملات اور واقعات بیان کیے جائیں اور نہ تو قدیم داستانوں کی طرح اتنا طویل ہو کہ ایک داستان لکھنے کے لیے کئی کئی مصنفوں کی ضرورت ہو اور نہ اتنا مختصر کہ چائے کی ایک پیالی پر لکھا اور پڑھا جاسکے۔ اسی طرح واقعات پر کرداروں کے لیے مناظر کا پیش منظر بھی ضروری سمجھا جاتا ہے۔^(۱۰) ابوالاعاز حفیظ صدیقی کشاف تقدیمی اصطلاحات میں لکھتے ہیں: ناول سے مراد سادہ زبان میں ایسی کہانی ہے۔ جس میں انسانی زندگی کے معمولی واقعات اور روزانہ پیش آنے والے معاملات کو اس انداز میں بیان کیا جائے کہ پڑھنے والے کو اس میں دلچسپی پیدا ہو۔ یہ دلچسپی پلاٹ، منظر نگاری، کردار نگاری اور مکالمہ نگاری سے پیدا کی جاتی ہے۔^(۱۱) احسن فاروقی لکھتے ہیں: ناول نہ زندگی کی ہو بہو تصویر ہوتی ہے اور نہ محض تقدیم حیات وہ تجدید حیات ہے اس لیے کیونکہ یہ بات طے ہے کہ ناول کیسا ہی حقیقی کیوں نہ ہو وہ ہرگز دلچسپ نہیں ہو سکتا۔ جب تک کہ اس میں تخيّل کی آمیزش نہ ہو اور کوئی بھی داستان ایسی نہیں دکھائی جاسکتی جس میں تخيّل کی فراوانی کیسا تھہ ساتھ کچھ نہ کچھ حقیقت نہ ملی ہو۔^(۱۲)

غرضیکہ ان تمام تعریفوں کو مد نظر رکھتے ہوئے کہا جاسکتا ہے کہ ناول ادب کی ایسی صنف ہے جس میں زندگی کے تمام خاص و عام پہلوؤں کو موضوع بنائے حالات و واقعات کو دلچسپ پیرائے میں بیان کیا جاتا ہے۔ جیسا کہ ان تمام تعریفوں سے ظاہر ہوتا ہے کہ ناول ایک فن ہے اور یقیناً اسے پیش کرتے ہوئے کچھ اصولوں اور ہیئت کے تقاضوں کو بھی مد نظر رکھنا پڑتا ہے۔

کوئی بھی فن زندگی کا آئینہ دار ہوتا ہے۔ فن کار کبھی بھی اپنی ہستی کو اپنے فن پارہ سے الگ نہیں کر سکتا وہ انہیں چیزوں کو دیکھتا ہے اور پھر انہیں کو اپنے فن کے ذریعہ بیان کرتا ہے۔ جن کی طرف اس کا مزاج مائل ہو۔ وہ اپنے مشاہدے سے رائے قائم کرتا ہے اور پھر یہی رائے اس کے تجربات کا نجٹ ہوتی ہے۔ ہر فن کار زندگی کی مکمل تصویر نہیں پیش کر سکتا وہ صرف ایک آدھ پہلو ہی کو بیان کر سکتا ہے۔ اور اس پہلو میں وہ زندگی کی بھرپور تصویر پیش کر دیتا ہے۔ فن کا مقصد بھی بھی یہی ہے۔ یہ زندگی کو اسی طرح بیان کرتا ہے ناول میں کہ جو چیز زندگی میں موجود نہیں ہوتی وہ

ظاہر ہو جاتی ہے۔ اور یہی چیز ناول کے ذریعہ اظہار ہونے والی زندگی کو ایک خاص معنی اور اہمیت دے دیتی ہے۔ ناول نگار اپنے شاعرانہ تخيّل کی وجہ سے زندگی کو نئے طریقے سے روشناس کرواتا ہے۔ ناول میں ایک خاص قسم کی ترتیب تسلی اور وحدت ہونا ضروری ہے۔ ویسے تو زندگی ہر قسم کے اختلافات، تضاد اور تنوع سے بھرپور ہے۔ ناول کو پڑھ کر قاری یقیناً ایک لطیف زندگی کا لطف اٹھاتا ہے۔ ناول ہماری حقیقی زندگی سے لیا گیا ہوتا ہے تخيّل کی مدد سے ناول نگار اس میں رنگ بھرتا ہے یہی وجہ ہے کہ ناول کے کردار بھی عام حقیقی زندگی کی نسبت مکمل ہوتے ہیں۔ جبکہ حقیقی زندگی میں بہت کم ایسا ہوتا ہے کہ کوئی کردار ہر لحاظ سے مکمل ہو۔ ناول ان تمام آراء، خیالات، نتائج، احساسات، اقدار کے ملنے جلنے سے ظہور میں آتا ہے۔ جو ناول نگار کے ذہن میں بھرے ہوتے ہیں۔

ناول کے مواد اور اس کی ہیئت میں جسم و روح کا تعلق ہے۔ اور یہ وہ شکل ہے جو قصہ کی غرض، وجہ یا موقع سے وابستہ ہے۔ ناول میں پلاٹ کا مطلب محض واقعہ کو ایک پُر اثر طریقہ میں ظاہر کر دینا ہوتا ہے۔ اس طریقے کا اثر نقطہ نظر پر ضرور پڑتا ہے۔ کیونکہ ناول نگار کو کافی کانت چھانٹ کرنی پڑتی ہے۔ مگر اچھا فن کار پلاٹ اور نقطہ نظر کو اس طرح بالکل ایک بتا دینے میں کامیاب ہوتا ہے۔ جیسا کہ اچھا شاعر عروضی پاہندیوں کے باوجود بھی اچھا شعر کہہ لیتا ہے۔ کسی بھی ناول کے لیے واقعہ کا ہونا ضروری ہے۔ اکثر ناولوں میں واقعہ ہی اتنا اچھا اور پُر لطف ہوتا ہے کہ بذات خود قصہ ہو جاتا ہے۔ لیکن قصہ، واقعہ اور غرض کوئی ایسی جیز نہیں ہے جسے چند الفاظ میں پورا کیا جاسکے۔ اکثر مقصد اتنا طویل ہوتا ہے کہ خاص کردار کی پوری زندگی کو اپنے دائے میں شامل کر لیتا ہے۔ یا کسی خاندان کے پیش در پیش واقعات کو گھیرے ہوئے ہوتا ہے۔ مقصد اور واقعہ دو الگ الگ چیزیں ہیں جو ناول میں بیان کی جاتی ہیں۔ کبھی ناولوں میں یہ مقصد بعض اوقات اخلاقی سبق کی حیثیت اختیار کر لیتا ہے۔ اور کبھی قصہ سے زیادہ اہم ہو جاتا ہے۔ آج کل ادب برائے زندگی کو ماننے والے زیادہ تر مقصد ہی کو اہمیت دیتے ہیں اس لیے ان کے قصہ کی وجہ حیثیت ہوتی ہے جیسے کوئی واعظ کسی مذہبی مسئلہ کو واضح کرنے کے لیے قصہ بیان کرتے ہیں۔

ناول کی ایک اہم خصوصیت یہ بھی ہے کہ اس میں انسانی قدروں کی پاسداری کی جاتی ہے۔ مختلف انسانوں کی الگ الگ قدروں کی باہمی کشکش اور قدروں کی آبیں میں جنگ ہر ناول میں ملتی ہے۔ کہیں سوسائٹی اور کسی مجرم کی مختلف قدروں میں، کہیں نئی پود اور پرانی پود کی قدروں میں، غرضیکہ ہر ناول میں قصہ کی بنیاد دو متضاد قدروں کے باہمی جھگڑے ہی پر مبنی ہوتی ہے۔ پھر ہر فرد اپنی ذاتی قدریں رکھتا ہے۔ اس کی امیدیں، طرزِ عمل، عقائد سب سے الگ ہوتے ہیں۔ اور یہی چیزیں اس کو انفرادی حیثیت دے کر دوسرے افراد سے ممتاز کرتی ہیں۔ ناول میں اس طرح کے متعدد افراد جمع ہوتے ہیں۔ اور ان کی امیدوں اور جذبات میں تصادم پیدا ہو جاتا ہے۔ یہ تصادم ہی ناول کو دلچسپ بناتے ہیں، بعض ناولوں کی دلچسپی ایک ہی شخص کے دماغ میں دو متضاد قدروں کے تصادم کی وجہ سے ہوتی ہے۔ بعض ناولوں میں نئی قدریں پیش کی جاتی ہیں اور بعض میں پرانی قدروں کو ہی نئے سانچے میں ڈھال کر بیان کیا جاتا ہے۔ اس عمل کے دو

طریقے ہیں۔ ایک یہ کہ ناول نگار اپنے نامزد کو نئی قدرؤں سے مانوس کرتا ہے۔ دوسرے ان نئی قدرؤں کو ایسے افراد کے کردار میں شامل کرتا ہے جس کی ہستی ناظرین کے لیے بہت زیادہ دلکش ہو۔ بعض اوقات ناول کی دلچسپی قدرؤں کے اختلاف ہی سے پیدا ہوتی ہے۔ اور ناول کی خیالی دنیا میں یہ قدریں عام زندگی سے زیادہ اہمیت رکھتی ہیں۔ ان قدرؤں کا اظہار بعض اوقات ناول نگار زیادہ تر اپنے بیانات کے ذریعہ سے کرتا ہے۔ اشخاص، مقامات، معاملات وغیرہ کے بیانات میں بھی ان قدرؤں کی جھلک دکھائی دیتی ہے۔ مکالموں میں یہ قدریں پوشیدہ ہوتی ہیں۔ ہر کردار کی ہر بات میں ان قدرؤں کی جھلک دکھائی دیتی ہے۔ مکالموں میں یہ قدریں پوشیدہ ہوتی ہیں اور کردار ان قدرؤں کا اظہار کرتے ہیں۔

ناول کی ابتداء سے پہلے قصوں اور داستانوں میں کوئی نہ کوئی اخلاقی سبق ضرور بیان کیا جاتا تھا اور اسی سبق کو قصہ کا حاصل یا نتیجہ سمجھا جاتا تھا۔ ناول میں اس طریقہ کو بالکل ختم کر دیا گیا مگر ہر ناول میں کچھ نہ کچھ معنویت ضرور ہوتی ہے۔ عام طور پر ناول نگار اس معنویت کو پہنچ رکھتا ہی بہتر سمجھتے ہیں۔ اس معنویت کو عمومی طور پر بیان نہیں کیا جاتا ناول میں معنویت کا ہونا ضروری ہے۔ ادبی فرم کے ناولوں میں کردار کے کاموں سے زیادہ اہم مقصد ہوتا ہے۔ عامینہ ناول معنویت سے خالی ہوتے ہیں۔ اکثر ناولوں میں خود نفس واقعہ ایک معنویت لے آتا ہے۔ بعض ناولوں میں نفس واقعہ سے تو کوئی معنویت ظاہر نہیں ہوتی مگر یہ معنویت اس تمام تجربہ پر پھیل ہوئی ہوتی ہے۔ جو ناول میں پیش کیا جاتا ہے۔ ناول میں زندگی کا اظہار زیادہ تر کردار نگاری کے ذریعہ سے ہوتا ہے۔ ناول کے کردار کو زندگی کے مطابق ہونا چاہیے کیونکہ جس حد تک یہ زندگی کے مطابق ہوں گے اتنے ہی زیادہ دلچسپ ہوں گے ناول میں کردار کھل کر سامنے آتے ہیں۔ رفتہ رفتہ ان کی بدولت ہر بات قاری کے سامنے آجائی ہے۔ جبکہ زندگی میں جن افراد سے سامنا ہوتا ہے کبھی بھی اس کی تمام تر حقیقت کھل کر سامنے نہیں آتی۔ جبکہ ناول میں ان کی معلومات کھل کر قاری کے سامنے آجائی ہیں۔ جبکہ ناول میں ساری دلچسپی ہی ان کی وجہ سے ہوتی ہے۔ یہی کردار قاری کے ساتھ ایک خاص تعلق پیدا کر لیتے ہیں اور پھر ان کے بارے میں قاری کے ذہن میں وہی رائے شامل ہو جاتی ہے جو ناول نگار نے ظاہر کی ہے۔ یہ کردار مستقل طور پر اپنی بیچان بنالیتے ہیں۔ ناول کے کردار میں ایک استواری ہوتی ہے۔ جو زندہ افراد میں نہیں ملتی اور یہ صفت بھی ان کو دلچسپ بنانے میں مدد دیتی ہے۔ کیونکہ ناول کے ہر کردار کا ہمارے دماغ میں ایک خاص تصور قائم ہو جاتا ہے۔ حد سے زیادہ استواری بھی کردار کو زندگی سے ڈور لے جاتی ہے۔ اور بے مزہ بنادیتی ہے۔ ناول نگار کا فن یہ ہے کہ وہ استواری اور ناستواری کو اس طرح سامنے کر دے کہ کردار نہ تو زندگی سے بالکل الگ ہو جائے نہ بالکل قریب۔ احسن فاروقی کی رائے میں: ”ناول نگار کو نہ تو زندگی کا فوٹو گراف پیش کرنا ہے، اور نہ محض خیالی تصور، بلکہ حقیقت اور مجاز میں جل کر اس کی تخلی میں ایک مخصوص صورت اختیار کر لیتے ہیں۔ اس کو پیش کر دینا ناول نگار کا کام ہے۔“^(۱۳)

ناول انسانی فطرت کا درس دیتے ہیں۔ کردار اپنی بات چیت کے ذریعہ اپنا جیتا جاگتا تصور پیش کرتے ہیں۔ اس کی حرکات اور بات چیت سے ناول میں جان پڑتی ہے۔ ناول میں پیش کی جانے والی زندگی کا اکٹھاف دراصل ناول نگار کی

رائے کا ہی اظہار ہوتا ہے۔ ناول نگار کا مقصد مخفی ایک خیالی دنیا ہی کو ناظر کی دلچسپی کے لیے آباد کر دینا نہیں ہوتا۔ اصل میں وہ اس کیفیت اور اس جذبہ کو پھر سے زندہ کرتا ہے۔ جو کسی کردار یا کسی واقعہ کی وجہ سے اس پر طاری ہوا تھا۔ اس کا مقصد یہ ہوتا ہے کہ دنیا کے کسی پہلو سے متاثر ہو کر جو کیفیت اس پر طاری ہوئی تھی۔ قاری پر بھی طاری ہو جائے۔ عموماً قاری ناول نگار کا ہم خیال ہو جاتا ہے۔ کیونکہ وہ شعوری طور پر کسی کردار سے ہمدردی ظاہر کرے تو بھی وہ ناول نگار کا ہم رائے بتتا ہے کبھی غیر شعوری طور پر ناول نگار اپنے تینیں ظاہر کرتا جاتا ہے۔

ناول ایسا ہونا چاہیے جس میں ناول نگار اپنی تخلیٰ دنیا کو قارئین کے لیے تخلیق کرے۔ کیونکہ اسے قارئین کی توجہ اور دلچسپی پوری طرح حاصل کرنی ہوتی ہے۔ ناول نگار زندگی کے حقیقی مسائل پیش کرتے ہوئے اپنے تخلیٰ کی مدد سے ان میں رنگ بھر دیتا ہے کہ قاری کی دلچسپی برقرار رہے۔ وہ باتیں جو زندگی میں ڈھنڈی ہوتی ہیں۔ وہ ناول میں صاف اور نمایاں ہو جاتی ہیں۔ ناول زندگی کا آئینہ ہے مگر اس آئینہ میں زندگی کا عکس گھرے اور بدلتے ہوئے حالات اختیار کر لیتا ہے۔ نہ صرف کردار بلکہ پورا قصہ کچھ ایسی چیز ہو جاتا ہے جو زندگی کے واقعات سے مختلف ہوتا ہے۔ اور قصہ کی حقیقت زندگی کی حقیقت سے بالکل اس طرح مختلف ہوتی ہے جیسے کسی تصویر میں بنا ہوا درخت کسی اصلی درخت سے مختلف ہو گری یہ فنی حقیقت اس قسم کی ضرور ہوتی ہے کہ ناظر اس کو زندہ حقیقت کے موافق سمجھنے لگتا ہے۔ ناول، زندگی کا نقشہ اس معنی میں نہیں ہے کہ اس ناول نگار نے کسی زندہ کردار کا ہو ہو نقشہ پیش کر دیا ہے۔ بلکہ اس معنی میں ہے کہ ناول کا مواد وہ زندگی ہے جس کو اس نے اپنے احساسات و خیالات کے مطابق پیش کیا ہے۔^(۱۴) ڈاکٹر محمد احسن فاروقی ”ناول کیا ہے“ میں لکھتے ہیں: ”ناول نگار کی نگاہ عوام کی نگاہ سے تین طرح پر مختلف ہوتی ہے اول وہ انسانی فطرت کی گہرائی تک پہنچ جاتا ہے۔ دوسرے وہ فطرت سے وہ جزئیات اخذ کر لیتا ہے جو دائیٰ ہیں۔ اور تیسرا ان جزئیات کو ملا کر ایک ایسی چیز تیار کرتا ہے جو اگر بالکل حقیقی نہیں تو حقیقت کے قریب ضرور ہے۔^(۱۵) ناول نگار کا اہم فرض تخلیق ہے اور اس کی تخلیق اس طرح ہوتی ہے کہ ہم اس کی باہت سب کچھ جان لیتے ہیں۔ زندگی کے کئی مراحل ہیں۔ پیدائش، کھانا، سونا، محبت اور موت یہ سب ناول میں زندگی ہے کچھ مختلف شکل اختیار کر لیتی ہیں۔ پیدائش کا بیان عموماً ہوتا ہی نہیں ہے۔ موت کے بیانات اکثر خاص جذباتی اثر قائم کرنے کے لیے ملتے ہیں۔ ناول نگار مرنے والے کی کسی خاص حالت کو لے لیتا ہے اور اس کے تحت مرتے وقت کی کیفیات بیان کر دیتا ہے۔ کھانے کے بیان بھی شازو نادر ہی ہوتے ہیں۔

عموماً سونا کسی خواب کے سلسلہ میں بیان ہوتا ہے۔

اعلیٰ پایہ کے ناول نگار ہمیشہ زندگی کے اس دائرے کا ذکر کرتے ہیں جو ان کے ذاتی تجربہ سے تعلق رکتا ہے۔ ناول نگار کے لیے زندگی کا ذاتی تجربہ ہونا ضروری ہے تاکہ وہ صحیح معنوں میں زندگی کے جس بھی پہلو کی عکاسی کرے بھر پور کرے اور ساتھ ہی ساتھ یہ بھی ضروری ہے کہ ناول نگار اپنی طبیعت سے اس بنیاد پر ایسی عمارت تیار کرے جو اصل زندگی کے مطابق ضرور ہو مگر کچھ مختلف بھی ہو۔

حوالہ جات

۱۔ احسن فاروقی، ڈاکٹر، ناول کیا ہے، لاہور: دردا کادمی، ۱۹۳۸، ص ۱۲۸

2 - J. Cuddon J.A: Dictionary of Literary Terms, Penguin, 2000, P 599

- ۳۔ سہیل بخاری، اردو ناول نگاری، لاہور: مکتبہ جدید، ۱۹۶۰، ص ۱۱
- ۴۔ جیل جالی، ڈاکٹر، مرتب: قومی انگریزی لغت، طبع پنجم، اسلام آباد: مقتدرہ قومی زبان، ۲۰۰۲، ص ۱۳۲۸
- ۵۔ احسن فاروقی، ڈاکٹر، اردو ناول کی تنقیدی تاریخ، لاہور: اردو اکیڈمی، ۱۹۶۲، ص ۸
- ۶۔ ممتاز احمد خاں، ڈاکٹر، آزادی کے بعد اردو ناول، کراچی: انجمان ترقی اردو پاکستان، ۱۹۹۷، ص ۳۹
- ۷۔ ابوالاعجاز، حفیظ صدیقی: کشاف تنقیدی اصطلاحات، اسلام آباد: مقتدرہ قومی زبان ۱۹۸۵
- ۸۔ ممتاز احمد خاں، ڈاکٹر، آزادی کے بعد اردو ناول، کراچی: انجمان ترقی اردو پاکستان، ۱۹۹۷، ص ۳۹
- ۹۔ علی عباس حسینی، ناول کی تاریخ و تنقید، لاہور: نیروز سنز، ۱۹۶۳، ص ۵۵
- ۱۰۔ ابواللیث صدیقی، آج کا اردو ادب۔ جدید اردو ناول، لاہور: نیروز سنز، ص ۱۹۷۶
- ۱۱۔ ابوالاعجاز حفیظ صدیقی، مرتب: کشاف تنقیدی اصطلاحات، اسلام آباد: مقتدرہ قومی زبان، ۱۹۸۵، ص ۲۲
- ۱۲۔ احسن فاروقی، ڈاکٹر، ناول کیا ہے، لاہور: دردا کادمی، ۱۹۶۳، ص ۳۱
- ۱۳۔ احسن فاروقی، ڈاکٹر، ناول کیا ہے، ص ۷۱
- ۱۴۔ ایضاً، ص ۶۲
- ۱۵۔ ایضاً، ص ۹۳